



Jón Nónklett, yvirstýrimaður á Stril Mariner heldur føroyingar eru eftirbátar, tá tað kemur til tilbúgving í sambandi við oljudálking, og vísir á, at okkurt má gerast við hetta skjótast.

Føroyingar mugu fyrireika seg til oljudálking

Jan Müller

26.06.2014 - 15:46

[Oljan.fo](http://oljan.fo)

“Royndirnar í Føroyum hava víst okkum, at tað tekur fleiri sjóvarføll at mobilisera eitt skip við útgerð, og tá er útgerðin framvegis als ikki nøktandi. Fåa vit eina stóra oljudálking í føroyskum sjóøki, kunnu vit bara biða eftir, at veðrið ger arbeiðið fyri okkum, tí tilbúgvingin er bara eitt eiti, sigur Jón Nónklett, yvirstýrimaður á Stril Mariner við oljan.fo

Venjing við oljubasing

Venjingin at basa oljudálking, sum vit umrøddu her á oljan.fo fyri nøkrum døgum síðani, er nú liðug. Venjingin, sum bar heitið OPV2014, var á gomlu Frigg-leiðini í Norðsjónum, og millum luttakararnar var Stril Mariner, sum siglir undir føroyskum flaggi og hevur føroyska manning.

Jón Nónklett, sum er yvirstýrimaður á Stril Mariner, sigur, at hendan venjingin verður hildin á hvørjum ári, men tað serliga áhugaverda við henni er, at tað er verulig olja, sum verður latin á sjógv til allar royndirnar.

Eitt annað sermerkt við venjingini er, hvussu umfangandi hon er. Hesaferð var útgerð fyri fleiri fleiri milliardir so sum útgerðarbátar, sleipibátar, fiskiskip, ferðamannaskip, flogfjør og ein rúgva av basingarútgerð partur av venjingini. Og luttakararnir vóru úr at kalla øllum heiminum.

Sum dømi kann verða nevnt, at umborð á Stril Mariner vóru 16 fólk, av teimum tveir amerikummenn og ein úr Kanada. Umborð á Stril Mariner vóru 16 fólk, teirra millum tveir amerikummenn og ein úr Kanada.

Jón Nónklett heldur tað vera hugtakandi, at privat vinna, staturin, djórafelagsskapir og onnur kunnu samstarva og samskipa eitt so stórt tiltak. Tað, sum veruliga imponerar luttakarar úr eitt nú Amerika er, at tað verður brúkt verulig olja til venjingina. Tað hevði aldrin gingið í Amerika ella Kanada.

"Til stuttleika kann eg siga frá, at aftan á venjingina høvdu vit eina eftirmeting umborð. Tá so orðið kom til annan amerikumannin, takkaði hann fyri góða venjing og sera gott upphald umborð, og so legði hann aftrat við einum brosi:

-I have done two things that could put me to jail in the states. First I witness and was implicated in putting real oil on water, and second I ate whalemeat onboard Stril Mariner.

Sjálvur skemtaði amerikumaðurin við hesum, tí sum hann segði, so hevði tað aldrin gingið at koyrt olju á sjógv í USA til eina venjing. Har stýrir herleiðslan øllum, og alt við at basa oljudálking er á ein ella annan hátt hernaðarlíga stýrt. Sjálvur arbeiddi hesin maðurin við oljubasing hjá amerikonsku sjóverjuni. Hóast ymiskar holdningar til tingini, so kann sigast, at londini hava lóggávu og eina basingarætlan," greiðir Jón frá.

Ein kastibløka

Jón Nónklett sigur víðari, at hetta við at basa oljudálking og lóggáva hjá økinum gevur einum nakað at hugsa um, og hann spyr, hvar Føroyar eru, tá tað snýr seg um at basa oljudálking.

"Nú enn ein boring er á føroyska landgrunninum, og meðan øll vóna, at oljan fer at spríkja úr holinum, eru vit nøkur, sum spyrja, nær fer man at fyrireika lógarverk á økinum. Hvar skal oljan upp, hvør skal umsita, og hvør hevur ábyrgdina av at basa oljudálkingu o.s.fr," spyr Jón Nónklett.

Hann heldur, at tað tykist, sum at bíðað verður, til oljan er komin í Føroyu, og so fer man at smíða lógarverkið. Men hetta heldur hann vera burturvið og vísir á, at oljan er í føroyskum sjóki, bæði hjá heimaflotanum og tí stóra tali av skipum, sum sigla ígjøgnum føroyskt sjóki dagliga bæði við farmi, men eisini stórir tangabátar, sum leggja leiðina tvørturum hav.

"Dálkingarbasings er vorðin ein kastibløka millum almennar stovnar, og um eg ikki fari skeivur, so hevur Landsverk ábyrgdina í dag. Útgerðin er als ikki nøktandi, og einki skip hevur útgerð umborð.

Royndirnar í Føroyum hava víst okkum, at tað tekur fleiri sjóvarføll at mobilisera eitt skip við útgerð, og tá er útgerðin framvegis als ikki nøktandi. Fáa vit eina stóra oljudálking í føroyskum sjóki, kunnu vit bara biða eftir, at veðrið ger arbeiddið fyri okkum, tí tilbúgvingin er bara eitt eiti, sigur yvirstýrimaðurinn á Stril Mariner við oljan.fo

